

15 -ാം കേരള നിയമസഭ

16 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 794

28-01-2026 - ൽ മറുപടിയ്ക്ക്

സഹകരണ ബാങ്കുകളിലെ സാമ്പത്തിക ക്രമക്കേടുകൾ

ചോദ്യം		ഉത്തരം	
ശ്രീ. നജീബ് കാന്തപുരം		ശ്രീ. വി.എൻ വാസവൻ (തുറമുഖ - സഹകരണ - ദേവസ്വം വകുപ്പ് മന്ത്രി)	
(എ)	സംസ്ഥാനത്തെ സഹകരണ ബാങ്കുകളിൽ കഴിഞ്ഞ പത്ത് വർഷത്തിനിടെ എത്ര കോടി രൂപയുടെ സാമ്പത്തിക ക്രമക്കേടുകൾ നടന്നിട്ടുണ്ട്; വിശദമാക്കുമോ;	(എ)	സംസ്ഥാനത്തെ സഹകരണ ബാങ്കുകളിൽ മുൻകാലങ്ങളിൽ ഉൾപ്പെടെ നടന്ന ക്രമക്കേടുകളിൽ കഴിഞ്ഞ പത്ത് വർഷത്തിനിടെ 15,82,52,32,376/- രൂപയുടെ ക്രമക്കേടുകളാണ് കണ്ടെത്തിയിട്ടുള്ളത്.
(ബി)	കരുവന്നൂർ സർവ്വീസ് സഹകരണ ബാങ്കിൽ എത്ര കോടി രൂപയുടെ ക്രമക്കേടുകളാണ് കണ്ടെത്തിയിട്ടുള്ളതെന്ന് വിശദമാക്കുമോ;	(ബി)	കരുവന്നൂർ സർവ്വീസ് സഹകരണ ബാങ്കിൽ 125.83 കോടി രൂപയുടെ ക്രമക്കേടുകളാണ് കണ്ടെത്തിയിട്ടുള്ളത്.
(സി)	സംസ്ഥാനത്തെ സഹകരണ ബാങ്കുകളിൽ നടന്ന സാമ്പത്തിക ക്രമക്കേടുകൾ അന്വേഷിക്കാൻ നിയമിച്ച സമിതിയുടെ പ്രധാനപ്പെട്ട ശുപാർശകൾ എന്തെല്ലാമാണെന്ന് വിശദമാക്കുമോ;	(സി)	കരുവന്നൂർ സർവ്വീസ് സഹകരണ ബാങ്കിലെ ക്രമക്കേടുകളെക്കുറിച്ച് അന്വേഷിക്കുന്നതിനായി സർക്കാർ നിയമിച്ച ഉന്നതതല കമ്മിറ്റി സഹകരണ വായ്പാ മേഖലയിലെ ക്രമക്കേടുകൾ തടയുന്നതിനുള്ള നിർദ്ദേശങ്ങൾ അടങ്ങിയ റിപ്പോർട്ട് സമർപ്പിച്ചിരുന്നു. ടി റിപ്പോർട്ടിലെ നിർദ്ദേശങ്ങൾ ചുവടെ ചേർക്കുന്നു. 1. ഈട് വസ്തുവിന്റെ മൂല്യനിർണ്ണയം ഉൾപ്പെടെ, വായ്പ അപേക്ഷകൾ കൈകാര്യം ചെയ്തതിൽ സംഭവിച്ച ഗൗരവമായ പിഴവ് ആണ് തൽപ്പരകക്ഷികൾക്ക് ബാങ്കിനെ കബളിപ്പിച്ച് പണാപഹരണം നടത്താൻ സഹായകരമായത്. ഇത് മറ്റ് സഹകരണ സംഘങ്ങളിലും ഇതേ രീതിയിലോ, മറ്റ് നൂതന രീതികളിലോ അവലംബിക്കപ്പെടാനുള്ള സാധ്യത തള്ളിക്കളയാൻ ആവില്ല. ആകയാൽ എല്ലാ വായ്പ സഹകരണ സംഘങ്ങളിലും സഹകരണനിയമം വകുപ്പ് 28(1G) പ്രകാരം പ്രൊഫഷണൽ ഡയറക്ടർമാരെ ഉൾപ്പെടുത്താൻ കർശന നടപടി സ്വീകരിക്കാവുന്നതാണ് . 2. ബാങ്കുകൾ വൻകിട വായ്പകൾ നൽകുമ്പോൾ 10 ലക്ഷം രൂപയിൽ കൂടുതലാണ് വായ്പ തുകയെങ്കിൽ വായ്പ അപേക്ഷയോടൊപ്പം വായ്പ തുക വിനിയോഗിച്ച് നടപ്പിലാക്കുന്ന പദ്ധതിയുടെ "പദ്ധതി റിപ്പോർട്ട്" കൂടി സമർപ്പിക്കേണ്ടതാണെന്നും, നിർമ്മാണ

പ്രവർത്തനങ്ങൾക്ക് വിനിയോഗിക്കാ നാണെങ്കിൽ നിർമ്മാണ വിശദാംശങ്ങളായ പ്ലാൻ, എസ്റ്റിമേറ്റ് മുതലായവ സമർപ്പിക്കേണ്ടതുമാണെന്നും ഇപ്രകാരം ലഭിക്കുന്ന വായ്പ അപേക്ഷകൾ ബാങ്കിലെ പ്രൊഫഷണൽ ഡയറക്ടർമാർ, ബാങ്ക് സെക്രട്ടറി, എന്നിവർ അടങ്ങിയ ഒരു കമ്മിറ്റി പരിശോധിച്ച് വായ്പ ശുപാർശ ചെയ്യേണ്ടതുണ്ടെന്നും, നിഷ്കർഷിച്ച് സഹകരണ സംഘം രജിസ്ട്രാർ സർക്കുലർ പുറപ്പെടുവിക്കുന്നത് ഉചിതമായിരിക്കും. വലിയ വായ്പകൾ പ്ലാൻ പ്രകാരം ഓരോ ഘട്ടവും പൂർത്തീകരിക്കുന്ന മുറയ്ക്ക് വായ്പ തവണകളായി അനുവദിക്കുന്നത് പരിഗണിക്കേണ്ടതാണെന്നും സർക്കുലറിൽ നിഷ്കർഷിക്കാവുന്നതാണ്.

3. കരുവന്നൂർ ബാങ്കിൽ വസ്തുവിന്റെ മൂല്യനിർണ്ണയത്തിൽ വ്യാപക ക്രമക്കേട് ആണ് നടന്നിട്ടുള്ളത്. ഈ വസ്തുവിന്റെ വിപണി മൂല്യം പെരുപ്പിച്ചു കാണിച്ചാണ് വൻതുക വായ്പകൾ തരപ്പെടുത്തിയത്. സമാന രീതിയിലെ തട്ടിപ്പ് മറ്റ് സഹകരണ സംഘങ്ങളിലും സാദ്ധ്യമാവുമെന്നതിനാൽ ഈ വസ്തുവിന്റെ മൂല്യനിർണ്ണയം നിശ്ചയിക്കാൻ സംവിധാനം ഉണ്ടാവേണ്ടതുണ്ട്. 10 ലക്ഷം രൂപയിൽ അധികരിച്ച് വായ്പ നൽകുമ്പോൾ സ്വീകരിക്കുന്ന ഈ വസ്തുക്കളുടെ മൂല്യനിർണ്ണയം നടത്തുന്നതിന് കൊമേഴ്സ്യൽ ബാങ്കുകളിൽ നിലവിൽ സ്വീകരിച്ചു വരുന്ന മാതൃകയിൽ ഈ രംഗത്ത് മുൻ പരിചയവും നിശ്ചിത യോഗ്യതയും ഉള്ള വാല്യുവർമാരുടെ പാനൽ സഹകരണ സംഘം രജിസ്ട്രാർ തയ്യാറാക്കി പ്രസ്തുത പാനലിൽ ഉള്ള വാല്യുവർമാരുടെ സർട്ടിഫിക്കറ്റിന്റെ അടിസ്ഥാനത്തിൽ മൂല്യനിർണ്ണയം നടത്താവുന്നതുമാണ്.

4. ആഡിറ്റിൽ കണ്ടെത്തുന്ന ന്യൂനതകൾ ആഡിറ്റർ ഭരണസമിതി വിളിച്ചു ചേർത്ത് ചർച്ച ചെയ്യണമെന്ന നിലവിലെ വ്യവസ്ഥ കർശനമായി പാലിക്കപ്പെടുന്നുവെന്നും, ആഡിറ്റ് ന്യൂനതകൾ വ്യക്തമായി ആഡിറ്റ്

സർട്ടിഫിക്കറ്റിൽ രേഖപ്പെടുത്തിയിട്ടുണ്ടെന്നും നിയന്ത്രണ ഉദ്യോഗസ്ഥർ ഉറപ്പു വരുത്തേണ്ടതുമാണ്.

5. ആഡിറ്റ് സർട്ടിഫിക്കറ്റ് ലഭിക്കുന്ന സംഘം, നിയമാനുസൃതം ന്യൂനതകൾ പരിഹരിക്കേണ്ടതും പരിഹരണ റിപ്പോർട്ട് ഭരണവിഭാഗത്തിൽ സമർപ്പിക്കേണ്ടതുമാണ്. ഇപ്രകാരം സംഘങ്ങൾ

		ആഡിറ്റ് ന്യൂനതകൾ പരിഹരിക്കുന്നുവെന്ന് ഉറപ്പുവരുത്താൻ അതാത് താലൂക്ക് അസിസ്റ്റന്റ് രജിസ്ട്രാർ (ജനറൽ) മാരെ ചുമതലപ്പെടുത്താവുന്നതാണ്. 6. ബാങ്കിൽ MDS ഇടപാടിൽ വ്യാപക ക്രമക്കേട് നടന്നിട്ടുണ്ട്. സമാന രീതിയിൽ മറ്റ് സംഘങ്ങളിലും MDS ഇടപാടിൽ ക്രമക്കേടിന് സാധ്യത കാണുന്നതിനാൽ MDS ഇടപാടുകൾ സംഘങ്ങളുടെ കണക്കുകളിൽ ഉൾപ്പെടുത്തുന്നതു സംബന്ധിച്ച് കൂടുതൽ വ്യക്തത ആവശ്യമാണ്. നിലവിൽ എം.ഡി.എസ് ഇടപാടുകൾ ഏകീകൃത രീതിയിലല്ല വിവിധ സഹകരണസംഘങ്ങൾ നടത്തി വരുന്നത്. എം.ഡി.എസിന് ഒരു പൊതു ഉപനിബന്ധന ഇല്ലാത്തത് എം.ഡി.എസ് നടത്തിപ്പിലെ ക്രമക്കേടുകൾക്ക് ഒരു കാരണമാണെന്ന് ബോധ്യപ്പെട്ടിട്ടുണ്ട്. എം.ഡി.എസ് കണക്കെഴുത്ത് രീതിയും ഏകീകൃതമാക്കേണ്ടതുണ്ട്. ആകയാൽ എം.ഡി.എസ് ഉപനിബന്ധനയിൽ ഉണ്ടാകേണ്ട വ്യവസ്ഥകളും എം.ഡി.എസ് കണക്കെഴുത്ത് രീതിയും വ്യക്തമാക്കുന്ന ഒരു സർക്കുലർ സഹകരണസംഘം രജിസ്ട്രാർ അടിയന്തിരമായി പുറപ്പെടുവിക്കേണ്ടതുണ്ട്. 7. സഹകരണ സംഘങ്ങളിൽ കമ്പ്യൂട്ടറൈസ്ഡ് വിവരങ്ങളിലെ ക്രമക്കേടുകൾ വ്യാപകമാവുന്നത് തടയേണ്ടതുണ്ട്. സഹകരണ സംഘങ്ങളിലെ കമ്പ്യൂട്ടറൈസേഷനുമായി ബന്ധപ്പെട്ട് സ്വീകരിക്കേണ്ട സുരക്ഷാ മാനദണ്ഡങ്ങൾ സംബന്ധിച്ച് സഹകരണസംഘം രജിസ്ട്രാർ 62/2020 സർക്കുലർ പുറപ്പെടുവിച്ചിട്ടുണ്ട്. ടി സർക്കുലർ പ്രകാരം സംഘങ്ങൾ തുടർ നടപടി സ്വീകരിച്ചിട്ടുണ്ടെന്ന് വകുപ്പ് ഉറപ്പ് വരുത്തേണ്ടതാണ്. അതോടൊപ്പം ഏകീകൃത സോഫ്റ്റ് വെയർ PACS കളിൽ നടപ്പിൽ വരുത്തേണ്ടതുമാണ്. 8. സംഘങ്ങളിലെ ജീവനക്കാരെ 2 വർഷം കൂടുമ്പോൾ കൈകാര്യം ചെയ്യുന്ന സീറ്റിൽ നിന്നും മാറ്റുന്നതും ബ്രാഞ്ചുകളിൽ മാറ്റി നിയമിക്കുന്നതും പരിഗണിക്കേണ്ടതാണ്.
(ഡി)	സഹകരണ ബാങ്കുകളിൽ നടന്ന സാമ്പത്തിക ക്രമക്കേടുകളുമായി ബന്ധപ്പെട്ട് നിക്ഷേപകർക്ക് കഴിഞ്ഞ അഞ്ച് വർഷത്തിനിടയിൽ റിസ്ക് ഫണ്ട് വഴി എത്ര രൂപ അനുവദിച്ചിട്ടുണ്ടെന്ന ജില്ല തിരിച്ചുള്ള കണക്ക് ലഭ്യമാക്കുമോ?	(ഡി) കേരള സഹകരണ നിയമം പ്രകാരം രജിസ്റ്റർ ചെയ്ത പ്രവർത്തിക്കുന്ന വിവിധ വായ്പാ സഹകരണ സംഘങ്ങളിൽ നിന്നും കാർഷിക, കാർഷികേതര (സ്വർണ്ണപ്പണയ വായ്പയും, നിക്ഷേപ വായ്പയും ഒഴികെയുള്ളവ) ആവശ്യങ്ങൾക്ക് വായ്പയെടുക്കുന്ന അംഗങ്ങൾ വായ്പ കാലാവധിയിലോ വായ്പാ

		കാലാവധി കഴിഞ്ഞ് ആറ് മാസത്തിനുള്ളിലോ മരണപ്പെട്ടുകയാണെങ്കിൽ അന്നേ ദിവസം ബാക്കിനില്ക്കുന്ന ബാധ്യതയിൽ നിന്ന് അവരെ ഒഴിവാക്കുന്നതിനുവേണ്ടി നടപ്പിലാക്കുന്ന ഒരു പദ്ധതിയാണ് കേരള സഹകരണ റിസ്ക് ഫണ്ട് പദ്ധതി 2008. പ്രസ്തുത പദ്ധതിയുടെ ധനസഹായം അനുവദിച്ചു നൽകുന്നത് സർക്കാർ അംഗീകരിച്ചു നൽകിയ റിസ്ക് ഫണ്ട് നിയമാവലിക്കു വിധേയമായിട്ടാണ്. സഹകരണ ബാങ്കുകളിൽ നടക്കുന്ന സാമ്പത്തിക ക്രമക്കേടുകളുമായി ബന്ധപ്പെട്ട നിക്ഷേപകർക്ക് റിസ്ക് ഫണ്ട് പദ്ധതി വഴി ധനസഹായം അനുവദിക്കുന്നതിന് വ്യവസ്ഥ ഇല്ലാത്തതാണ്.
--	--	---

സെക്ഷൻ ഓഫീസർ